



**QORTI ĊIVILI
PRIM' AWLA
SEDE KOSTITUZZJONALI**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar l-Erbgħa
Erbgħa u ghoxrin (24) ta' Jannar 2024**

Rikors Numru 769/2021 FDP

Fl-ismijiet

Stefan Stilon (ID 417265M), Stefania sive Stephanie Stilon (ID 294742M), Thomas Agius Vadala (ID 157656M), Maria Aloysia sive Marisa Hayhurst (ID 438549M), John Agius Vadala (ID 373161M), Christine Peralta (ID 550351M), Vittore Stilon (ID 0546455M), Philip Stilon (ID 0718462M), Paul Apap Bologna (ID 212892M), Louisa Debono (ID 36386M) u l-istess Thomas Agius Vadala bhala mandatarju tal-assenti Emilia sive Mila Pignatelli (Passaport Malti 1143688), Franco Stilon Depiro (ID 389032M), Dr Mario Stilon Depiro (ID 271928M), Franco Buttigieg (ID 139463M) f'ismu u f'isem l-assenti Lea Harding (Passaport Awstraljan M280962), Caroline Magri Overend (ID 480960M) f'isimha u f'isem ohtha Josephine sive Joslyn Helen Abela (Passaport Malti 1156805), Anna Maria Buttigieg (ID 92835M), Maria Mifsud Bonnici (ID 523436M) u Dr Giovanni Cremona (Passaport Awstraljan 6457720)

-vs-

John Farrugia (ID 345251M)

u

l-Avukat tal-Istat

Il-Qorti:-

1. Rat ir-rikors datat 29 ta' Novembru 2021, li permezz tiegħu r-rikorrenti talbu s-segwent:

*Illi l-esponenti huma s-sidien ta` porzjoni art **Tal-Qsajjem fil-limiti ta` Haż-Żebbuġ** ta` kejl superfiċjali u konfigurazzjoni ta` cirka 2,700 mk kif murija u ċċirkondata bil-blu fil-pjanta hawn annessa u mmarkata bħala Dok D.*

Illi din l-għalqa kienet mqabbla lill-intimat John Farrugia versu l-qbiela ta` €30.28 fis-sena. Din il-qbiela intirtet mill-familja Farrugia minn generazzjoni għall-oħra (Dok D).

Illi l-esponenti ilhom ma jaċċettaw il-qbiela mis-sena 1998 billi riedu l-art lura u apparti dan, il-qbiela hija efimera u ma tirriflettix il-valur fis-suq tal-proprjetà.

Illi minħabba d-dispożizzjonijiet tal-Kap. 199 tal-ligijiet ta` Malta, fosthom l-Artikolu 3 u 4 tal-istess liġi, m'huwiex possibbli għall-esponenti li jirriprenđu l-proprjetà jew li jawmentaw il-qbiela għall-valur li huwa ekwivalenti jew viċin il-prezz tas-suq tenut kont il-valur intrinsiku tal-art.

Illi l-qbiela in kwistjoni ilha veljanti minn qabel is-snin sittin u għalhekk il-leżjoni sofferta u li għad qed tiġi sofferta mill-esponenti tirriżali lura sa minn qabel Jannar 1967.

Illi għalhekk ġew u għadhom qed jiġu lezi d-drittijiet fundamentali tal-esponenti kif sanciti fl-Artikolu 1 Protokoll 1 tal-Konvenzjoni Ewropeja dwar id-Drittijiet Fondamentali.

Għaldaqstant l-esponenti jitolbu bir-rispett li din l-Onorabbli Qorti jogħgobha:

- i. Tiddikjara li l-esponenti sofrew u għadhom qed isofru leżjoni tad-drittijiet fundamentali tagħhom kif sanciti fl-Artikolu 1 Protokoll 1 tal-Konvenzjoni Ewropeja dwar id-Drittijiet Fondamentali;*
- ii. Tillikwida d-danni morali u danni materjali sofferti mill-esponenti minħabba l-leżjoni fuq imsemmija u tikkundanna lill-intimati u min minnhom sabiex ihallsu tali danni morali u materjali kif hekk likwidati;*
- iii. Tagħti rimedju xieraq u opportun sabiex jiġi aċċertat li tali leżjoni ma tibqgħax isseħħ u sabiex dawn il-proċeduri iservu bħala proċess komplet u aħħari.*

Bl-ispejjeż kontra l-intimati li minn issa huma nġunti għas-subizzjoni.

2. Rat illi l-**Avukat tal-Istat** fit-12 ta' Jannar 2022 irrisponda għal dak mitlub billi qajjem is-segwenti difiżi:

- 1. Illi qabel xejn, ir-rikorrenti għandhom iġibu prova tat-titolu tagħhom fuq il-proprjetà mertu ta' din il-kawża;*
- 2. Illi r-rikorrenti ma jistgħu bl-ebda mod jippretendi leżjoni tad-drittijiet tagħhom f'kull żmien fejn huma ma kellhomx titolu fuq il-proprjetà in kwistjoni;*

3. *Illi b'konnessjoni mal-eċċezzjoni preċedenti r-rikorrenti diġà ġabu prova li r-rikorrent Stefan Stilon ma kellu qatt u fl-preċent m'għandu l-ebda titolu għall-kirja stante li, kif jixhed ir-rikorrent Franco Stilon Depiro fl-affidavit tiegħu, Stefan Stilon s'issa qatt ma kien jippossjedi d-dritt tal-użu tal-proprjeta' u dan peress li ommu Stephanie Stilon hija l-użufрутtwarja tal-proprjeta' in kwistjoni. Ladarba Stefan Stilon ma għandu l-ebda dritt jiġbor il-qbiela, mela allura ma seta kien hemm qatt leżjoni fil-konfront tiegħu;*
4. *Illi mingħajr preġudizzju għal dak diġà eċċepit, ir-rikorrenti għandhom iressqu prova konvinċenti li l-proprjeta' in kwistjoni hija tabilhaqq soġġetta għall-kirja li hija regolata bil-**Kap. 199 tal-Liġijiet ta' Malta**;*
5. *Illi t-talba tar-rikorrenti li din l-Onorabbli Qorti ssib ksur tal-**Ewwel Artikolu tal-Ewwel Protokoll tal-Konvenzjoni Ewropea**, hija improponibbli għall-perjodu qabel it-30 t'April 1987 u dan in vista ta' dak stipulat fl-**Artikolu 7 tal-Kap. 319 tal-Liġijiet ta' Malta** u cioè li ebda ksur tal-Ewwel Protokoll li jsir qabel it-30 ta' April 1987 m'għandu jagħti lok għal xi azzjoni quddiem il-Qrati Maltin;*
6. *Illi rigward il-pretensjoni ta' ksur tal-**Ewwel Artikolu tal-Ewwel Protokoll tal-Konvenzjoni Ewropea**, għandu jingħad ukoll li skond il-proviso ta' dan l-istess artikolu, l-Istat għandu kull jedd li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skond l-interess ġenerali. F'dan is-sens huwa magħruf fil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabbilixxi liema huma dawk il-miżuri meħtieġa għall-ħarsien tal-interess ġenerali. Sewwasew fil-każ odjern, il-**Kap. 199 tal-Liġijiet ta' Malta** għandu: (i) għan legittimu għax johroġ mil-liġi, (ii) huwa fl-interess ġenerali għax huwa maħsub biex ihegġeġ u jħares it-tkabbir ta' prodotti agrikoli, fjuri u siġar tal-frott li huma meħtieġa għall-ħajja; u (iii) iżomm bilanċ ġust u ekwu bejn l-interessi tas-sid, tal-bidwi u tal-poplu b'mod ġenerali. Jiġi b'hekk, li l-esponent ma jarax kif il-**Kap. 199** għandu jitqies li jmur kontra l-**ewwel artikolu tal-ewwel protokoll tal-Konvenzjoni Ewropea**;*
7. *Illi in segwitu tal-punt preċedenti, teżisti proporzjonalità bejn l-interess ġenerali biex jintlaħaq l-għan tal-**Kap. 199 tal-Liġijiet ta' Malta**. Fl-ewwel lok, dan għaliex mhux minnu li l-**Kap. 199 tal-Liġijiet ta' Malta** jagħmilha impossibbli għas-sidien li jieħdu tiegħu lura l-għalqa f'idejha minhabba l-obbligi tar-rilokazzjoni. Anzi l-**artikolu 4 tal-Kap. 199 tal-Liġijiet ta' Malta** jsemmi għadd kbir ta' sitwazzjonijiet fejn il-kirja agrikola tista' ma tiġgeddidx. Fit-tieni lok, lanqas m'huwa minnu li s-sidien ma jistgħux jawmentaw il-qbiela. Anzi skond l-**artikolu 3 tal-Kap. 199**, il-Bord dwar il-Kontroll tal-Kiri ta' Raba' jista' jintalab mis-sidien jagħmel kundizzjonijiet godda fil-kirja biex il-kirja tiegħu tiġi regolata bħal kirjiet oħra ta' għelieqi paragunabbli fl-istess inhawi. B'dan illi fejn il-valur tal-keru mħallsa fl-inhawi jkun hafna aktar għoli mill-valur tal-keru in kwistjoni, allura dak is-sid jista' jitlob lill-Bord dwar il-Kontroll tal-Kiri tar-Raba' sabiex l-ammont tal-keru tar-raba' tiegħu*

jogħla daqs l-ammont tal-kerà li jkun qiegħed jithallas fuq ir-raba' simili għal tiegħu;

8. *Illi minn dan kollu jsegwi li fiċ-ċirkostanzi odjerni ma hemm l-ebda vjolazzjoni tal-Ewwel Artikolu tal-Ewwel Protokoll tal-Konvenzjoni Ewropea, u għalhekk kwalunkwe talba f'dak ir-rigward u/jew kwalunkwe talba konsegwenzjali marbuta ma' dan l-artikolu mhijiex mistħoqqha. F'kull każ, fejn permezz tat-tieni talba ir-rikorrenti jitolbu l-iżgumbrament tal-intimat John Farrugia, l-esponent jeċċepixxi illi din l-Onorabbli Qorti mhijiex il-forum addattat sabiex tiddeċiedi dwar tali talbiet. Konsegwentament, din it-talba għandha tiġi miċhuda wkoll għal din ir-raġuni;*

9. *Salv eċċezzjonijiet ulterjuri.*

Għaldaqstant fid-dawl ta' dan kollu, l-esponent umilment jitlob lil din l-Onorabbli Qorti jogħgobha tiċhad it-talbiet kollha tar-rikorrenti bl-ispejjeż kontra tagħhom.

3. Rat illi fis-17 ta' Jannar 2022, l-intimat **John Farrugia** irrisponda għal dak mitlub billi qajjem is-segweni difiżi:

1. *Illi l-esponenti mhux responsabbli għal danni morali u danni materjali allegatament sofferti minn Stefan Stilon et kif ser jirriżulta waqt it-trattazzjoni ta' dan ir-rikors.*

2. *Illi assolurament mingħajr preġudizzju għad-drittijiet lilu spettanti taħt l-Artikolu 3 u 4 tal-Kap 199, l-esponenti kemm il-darba offra awment tal-qbiela iżda Stefan Stilon et ma aċċettawx.*

3. *Salv eċċezzjonijiet ulterjuri*

4. Rat illi fl-24 ta' April 2023, il-Qorti laqgħet talba għal zieda ta' talba oħra mar-rikors promotur, fejn żdiedet kawżali oħra li tgħid: (fol 61B)

“Illi fil-mori ta' dawn il-proċeduri saru emendi fil-Kap 199 u l-esponenti jidhrilhom illi a bażi tal-istess emendi xorta ġew u għadhom qed jiġu mittiefsa d-drittijiet fundamentali tal-esponenti kif sanciti fl-Artikolu 1, Protokoll 1 tal-Konvenzjoni Ewropeja dwar id-Drittijiet fundamentali kif ukoll taħt l-Artikolu 6 tal-istess Konvenzjoni”

Provi:

5. Rat l-affidavit ta' **Franco Stilon Depiro** ipprezentat flimkien mar-rikors promotur (fol 6).

6. Rat kopja ta' affidavit illi kien għamel l-intimat Joseph Farrugia fis-17 ta' Jannar 2013 (fol 7).

7. Rat illi fis-17 ta' Frar 2022, il-Qorti appuntat lill-**Perit Marie Louise Caruana Galea** sabiex taċċedi fuq l-art u tistabilixxi il-valur lokatizzju ta' l-istess art mis-sena 1998 'il quddiem, kif mitlub mir-rikorrenti. (fol 16)
8. Rat l-affidavit ta' John Farrugia ipprezentat fil-31 ta' Ottubru 2022.
9. Semgħet ix-xhieda tar-rikorrent **Franco Buttigieg** mogħtija fid-9 ta' Frar 2023 u rat id-dokumentazzjoni minnu pprezentata in konnessjoni mat-titolu tar-rikorrenti (fol 59 – 127).
10. Rat l-affidavit ta' Franco Buttigieg ipprezentat fis-7 ta' Marzu 2023 (fol 128).
11. Rat l-affidavit ulterjuri ta' John Farrugia ipprezentat fl-4 ta' April 2023 (fol 148).
12. Rat l-affidavit ta' **Malcolm Borg**, ipprezentat mill-intimat fl-4 ta' April 2023 (fol 156).
13. Semgħet ix-xhieda in kontro eżami ta' John Farrugia mogħtija fis-6 ta' Lulju 2023 (fol 237).
14. Semgħet ix-xhieda in kontro eżami ta' Franco Buttigieg mogħtija fis-6 ta' Lulju 2023 (fol 241).
15. Rat illi fis-6 ta' Lulju 2023, il-kawża giet differita għas-sottomissjonijiet finali.
16. Rat is-sottomissjonijiet rikorrenti bil-miktub ipprezentati fid-19 ta' Lulju 2023 (fol 249).
17. Rat is-sottomissjonijiet bil-miktub ta' l-Avukat tal-Istat ipprezentati fit-13 ta' Novembru 2023 (fol 277).
18. Rat is-sottomissjonijiet bil-miktub tal-intimat John Farrugia ipprezentati fil-15 ta' Diċembru 2023 (fol 283).
19. Rat illi fil-15 ta' Novembru 2023, il-kawża giet differita għas-sentenza għal-lum.

Fatti tal-każ

20. Jirriżulta illi r-rikorrenti huma propjetarji f'oqsma indiviżi bejniethom tal-art meritu tal-kawża odjerna, ossija raba li tinstab għewwa Tal-Qsajjem limiti ta' Haż-Żebbug (Malta), liema raba għandha l-kejl ta' 2,700 metri kwadri u li tiffirma parti minn art akbar illi r-rikorrenti wirtu mingħand l-antenati tagħhom.
21. Jirriżulta illi, kif stqarr John Farrugia fix-xhieda in kontro eżami tiegħu, illi l-art, li fiha ftit anqas minn żewġ tomniet, u li hija art bagħli, ilha mqabbla lill-familja ta' l-intimat għal dawn l-aħħar mija u tletin (130) sena, fejn għal tali art huwa jhallas qbiela ta' €4.66, ossija Lm2 fis-sena, u dana kif stqarr l-istess intimat f'affidavit minnu redatt u datat 17 ta' Jannar 2013 (fol 7).
22. Jirriżulta illi l-intimat John Farrugia, illum il-ġurnata huwa pensjonant, u qabel ma ħa l-pensjoni, kien jaħdem mal-Enemalta bħala driver u mechanic. John Farrugia jikkontendi wkoll ili huwa registrat bħala Part-Time Farmer, għalkemm dokumentazzjoni in sostenn ma' tali dikjarazzjoni ma għewx pprezentati.

23. Ma jirrizultax li r-rikorrenti qatt pprocedew b'kaz kontra l-intimati quddiem il-Bord dwar il-Kontroll tal-Kiri ta' Raba in konnessjoni mar-raba meritu tal-kawza odjerna.

Rapport Peritali

24. Jirrizulta li l-Qorti appuntat lill-Perit Tekniku Marie Louise Caruana Galea illi rredigiet ir-rapport taghha, ddeskriviet il-fond filwaqt illi ghamlet ukoll varji kostatazzjonijiet w il-Qorti jidhrilha ghaqli illi tirriproduci parti saljenti tar-rapport: (fol 26 sa 46)

KONSTATAZZJONIJIET LI SARU FUQ IL-POST

2. *Illi l-art mertu tal-kawza hija hargha raba' baghli ta' ghalqa relattivament catta, bi strutturi fuqha. Waqt l-access l-esponenti nnutat li l-art hija kollha mahduma ghall-produzzjoni ta' hxejjex tal-kecina. Hemm ukoll numru ta' sigar, bhal sigar tan-naspli, zebbug, u hawh.*
3. *Illi ma hemmx meters tas-servizzi ta' dawl u ilma. Izda, bhala dawl jiggi misluf mill-fond adjacenti. L-intimat juza l-ilma mill-bir biss. Il-bir li ghandu forma ta' qanpiena jimtela bl-ilma tax-xita, u anke bl-ilma tal-borehole.*
4. *Illi l-istrutturi fuq din l-art huma mqassmin b'dan il-mod:*

Struttura A

a) *Ambjent ta' kejl ta' cirka 3m x 4m, b'gholi intern ta' 2.35m, u anness mieghu ambjent iehor ta' kejl ta' cirka 3.18m x 3.7m, b'gholi intern ta' 2m. L-art hija tal-konkos, u s-saqaf huwa tax-xorok tal-gebel imserhin fuq travi tal-injam u cnetta fuq naha wahda ta' dawn l-ambjenti;*

b) *Biswit l-istrutturi msemmin fil-paragrafu precedenti, hemm bitha ta' kejl superficjali ta' cirka 4.4m x 4.9m. Fiha hemm taraġ li jwassal sal-bejt tal-ambjenti msemmin fil-paragrafu precedenti. Il-bejt ghandu kejl superficjali ta' cirka 4.35m x 8.1m. Dawn l-istrutturi ghandhom footprint area esterna ta' cirka 35 metru kwadru, filwaqt li l-bitha ghandha kejl superficjali ta' cirka 22 metru kwadru.*

Struttura B

c) *Kamra ta' kejl ta' cirka 1m x 1.4m, b'gholi ta' cirka 1.9m. L-art hija tal-madum tač-ceramika, u l-kamra hija msaqqfa bil-pjanči ta' insulated roofing. Din il-kamra tintuza bhala WC, izda ma hemmx konnessjoni mas-sistema tad-drenagġ pubblika.*

Struttura C

d) *Kamra ta' kejl ta' cirka 2m x 2m, b'gholi ta' cirka 1.6m. Is-saqaf tal-kamra huwa tal-pjanči tal-asbestos. Il-kamra tintuza bhala mahzen agrikolu.*

Struttura ohra

e) *Fil-bir, li għandu forma ta' qanpiena, jingabar l-ilma tax-xita li jaqa' fuq il-bejt tal-istrutturi. Waqt l-aċċess, l-esponenti giet infurmata li l-bir għandu volum żgħir;*

f) *Il-ħitan tas-sejjeħ madwar l-għalqa huma miżmumin fi stat tajjeb ta' manutenzjoni u restawr.*

....

Konsiderazzjonijiet

1. *Illi l-art mertu tal-kawża tinsab fil-limiti ta' Haż-Żebbuġ, f'żona 'l barra mill-konfini tal-iżvilupp, skont in-North West Local Plan tal-2006. Barra minn hekk, huma relevanti l-iżvilupp legali li hemm preżenti fuq is-sit, policies sussidjarji, u vinkoli oħra. Il-konfini tal-iżvilupp stabbiliti mill-Pjan Lokali huma propju intiża biex jiproteġu ż-żona minn żviluppi mhux idonei mal-attività agrikola. Għaldaqstant, żvilupp permissibbli fuq l-art mertu tal-kawża odjerna jrid ikun limitat għal dak anċillari ma' raba' agrikolu li jinħadem, u l-iżvilupp irid ikun konformi mal-Policies tar-Rural Policy and Design Guidance tal-2014. F'dan ir-rigward, l-esponenti tinnotta li żvilupp fuq din l-art huwa limitat għal imħażen anċillari mal-użu agrikolu, u tali żvilupp irid ikun skont il-parametri stabbiliti mir-Rural Policy and Design Guidance.*

2. *Illi Struttura A, bil-bitħa magħha, kif deskritti fil-paragrafi (a) u (b) supra nbnw qabel l-1968 peress li jidhru fis-Survey Sheet tal-1968. Żvilupp li jidher fuq is-Survey Sheet tal-1968 għandu jitqies li mhux illegali. Barra minn hekk, jirriżulta li l-Awtorità tal-Ippjanar ħarġet permess PA/4563/08 fuq Struttura A "To reconstruct demolished parts of a pre-1967 agricultural store." L-applikazzjoni kienet sottomessa mill-Perit Philip Mifsud f'isem Joseph u John Farrugia. Għaldaqstant, Struttura A u l-bitħa adjaċenti huma legali. Il-footprint estern legali tal-binja huwa ta' ċirka 35 metru kwadru, filwaqt li l-bitħa għandha kejl superfiċjali addizzjonali ta' ċirka 22 metru kwadru.*

3. *Illi minn analiżi tar-ritratti tal-ajru tal-1967, jidher li Struttura B u C inbnw wara l-1968, u għaldaqstant hemm bżonn ta' permess ta' żvilupp biex jiġu ssanzjonati. Minn analiżi tar-ritratti tal-ajru tal-1994, jidher li dawn l-istrutturi nbnw wara l-1994. Għaldaqstant, peress li l-iżvilupp illegali sar wara l-1994, jekk issir applikazzjoni biex jiġi ssanzjonat dan l-iżvilupp illegali, dan l-iżvilupp irid jitqies bħala żvilupp ġdid li jrid ikun konformi mal-policies kollha tar-Rural Policy and Design Guidance, peress li l-eċċezzjoni ta' żvilupp li sar qabel l-1994 mhix applikabbli.*

4. *Illi applikazzjoni għal sanzjonar ta' mħażen eżistenti jew għal bini ta' mħażen agrikoli godda jew estensjoni ma' dawk eżistenti trid tkun konformi mal-Policy 2.5A bit-titlu "New, or extensions to, agricultural stores for arable farming" tar-Rural Policy and Design Guidance. Din il-Policy tispeċifika tabella ta' qisien ta' mħażen permissibbli fuq art agrikola, li huma s-segwenti:*

Size of holding within the region	Storage room entitlement (measured externally)
4 to 10 tumoli	15 m ²
10 to 20 tumoli	20 m ²
20 to 46 tumoli	40 m ²
> 46 tumoli	60 m ²

5. Illi *Struttura A* diġà għandha footprint area ta' 35 metru kwadru. Dan ifisser li fuq din l-art diġà hemm mhażen agrikoli li huma legali bi floorspace ta' ċirka 35 metru kwadru. Peress li l-art għandha kejl superfiċjali ta' fiit aktar minn tomnejn, skont it-tabella tal-Policy 2.5A, mhux permess żvilupp ġdid ta' mhażen.

6. Illi hemm bżonn li jsir ammont ta' xogħol ta' manutenzjoni fuq il-finituri ta' *Struttura A*.

7. Illi wara l-osservazzjonijiet hekk kif deskritti fid-dettall f'din ir-relazzjoni, l-esponenti hija tal-opinjoni li l-fatturi kollha eżistenti li b'xi mod jaffettwaw il-valur lokatizzju għandhom jiġu kkunsidrati. Primarjament dawn huma l-kejl kumplessiv tar-raba', il-lokalità u vicinanza mat-triq, il-fatt li l-għelieqi huma mqabbla preżentament b'mod produttiv, u fil-maġġor parti qed isir użu ta' dan ir-raba għal skop argrikolu.

.....

Valutazzjoni

Illi għall-fini ta' din il-valutazzjoni, l-esponenti qed tagħmel dawn il-konsiderazzjonijiet:

(a) Is-sit kollu qiegħed jitqies bħala għalqa ta' raba bagħli ta' kejl superfiċjali ta' ċirka 2,700 metru kwadru, jiġifieri ċirka tomnejn, żewġ sigħan, u erba' kejljet;

(b) *Struttura A*, il-bitha ta' biswitha, u l-bir biss huma legali. *Struttura A* għandha footprint area esterna ta' ċirka 35 metru kwadru, filwaqt li l-bitha għandha kejl superfiċjali ta' ċirka 22 metru kwadru;

(c) L-istrutturi l-oħra huma illegali, ma jistax jinħareġ permess ta' żvilupp għalihom, u għaldaqstant mhux qed jittieħdu in konsiderazzjoni f'din il-valutazzjoni.

KONKLUŻJONIJIET

L-esponenti tissottometti bir-rispett is-segwenti konkluzjonijiet li jindirizzaw biss punti tekniċi li setgħet tasal għalihom minn dak li rat matul l-aċċess, mill-informazzjoni/dokumentazzjoni tal-ispoll u mill-komputazzjonijiet magħmula minnha:

- a. *Illi l-esponenti tistma l-valur fis-suq miftuħ tar-raba bagħli, bi Struttura A, il-bitha u l-bir, fit-territorji fl-inħawi tal-Qsajjem, b'aċċess minn Triq G.B. Debono, Haż-Żebbuġ, Malta, fid-data tad-29 ta' Novembru 2021, liberu u frank bil-pussess battal, b'kejl superfiċjali kumplessiv ta' ċirka 2,700 metru kwadru, jiġifieri ċirka tomnejn, żewġ sığħan, u erba' kejljet, għall-valur ta' €200,000 (Mitejn elf ewro) u l-valur lokatizzju (eskluz il-mobbli) għall-valur ta' €2,000 fis-sena (Elfejn ewro).¹*
- b. *Illi l-valur lokatizzju fis-sena 2018 huwa ta' €1,620 fis-sena (Elf sitt mija u għoxrin ewro).*
- c. *Illi l-valur lokatizzju fis-sena 2013 huwa ta' €1,215 fis-sena (Elf, mitejn u ħmistax-il ewro).*
- d. *Illi l-valur lokatizzju fis-sena 2008 huwa ta' €810 fis-sena (Tmien mija u għaxar ewro).*
- e. *Illi l-valur lokatizzju fis-sena 2003 huwa ta' €675 fis-sena (Sitt mija u hamsa u sebgħin ewro).*
- f. *Illi l-valur lokatizzju fis-sena 1998 huwa ta' €79 fis-sena (Disgħa u sebgħin ewro).*
- g. *Illi l-art qed tintuża għal skop agrikolu.*
- h. *Illi Il-ħitan tas-sejjeġħ madwar l-għalqa u Struttura A huma miżmumin fi stat tajjeb ta' manutenzjoni u restawr.*

Daqstant għandha x'tirrelata l-esponenti għas-savju konsiderazzjoni ta' din il-Qorti.

26. Jirriżulta illi, fil-każ odjern, lill-Perit Tekniku ma sarulha ebda domandi in eskussjoni u għalhekk il-Qorti ma tara ebda raġuni għalhiex ma għandhiex tistrieħ fuq il-konkluzjonijiet peritali, soġġetti iżda għall-konsiderazzjonijiet illi ser tagħmel aktar 'l isfel.

Każ kontra l-intimati John Farrugia

27. L-intimat John Farrugia, meta tqis l-eċċezzjonijiet tiegħu, qed iqajjem id-difiża illi ma huwiex responsabbli għal danni, u dana presumibbilment taħt il-pretest illi ma huwiex il-legittimu kontradittur.

28. Hawnhekk, il-Qorti jidhrilha illi huwa opportun illi tagħmel referenza għal dak illi qalet l-Qorti Kostituzzjonali fid-deċiżjoni tas-6 ta' Frar, 2015 fil-kawża fl-ismijiet **Sam Bradshaw et -vs- l-Avukat Ġenerali et**, fejn dwar il-kwistjoni tal-legittimu kontradittur ġie trattat ukoll il-kwistjoni ta' kostituzzjonalita' u spejjeż f'kawża simili u sostniet is-segwent:

¹ €166.7 fix-xahar. Il-valur fis-suq miftuħ ta' €200,000 ġie kapitalizzat bil-1%.

20. Din il-Qorti tosserva li, għalkemm taqbel mat-teżi li, ladarba l-kazin aġixxa skont il-liġi, allura m'għandux legalment jirrispondu għall-inkostituzzjonalità tal-liġi applikata minnu jew jeħel spejjeż tal-kawża, iżda mill-banda l-oħra, il-proċeduri odjerni neċessarjament jaffettwaw lill-kazin stante li dan hu parti fir-rapport ġuridiku li huwa regolat b'liġi li l-kostituzzjonalità tagħha qed tiġi attakkata. Għaldaqstant il-preżenza tiegħu f'dawn il-proċeduri hija neċessarja għall-finijiet tal-integrità tal-ġudizzju. Il-kazin bħala inkwilin tal-fond għandu interess ġuridiku f'din il-kawża peress li l-meritu jikkonċerna lilu direttament. Għal din ir-raġuni huwa għandu jkun parteċipi fil-ġudizzju u għalhekk huma leġittimi kuntraditturi. Għaldaqstant l-ewwel Qorti kienet korretta meta laqgħet it-talba għas-sejha fil-kawża tal-kazin intimat.

29. Għalhekk, ma hemm ebda raġuni għaliex din il-Qorti għandha tilqa' tali linja difensjonali.
30. Jirriżulta wkoll illi l-intimat John Farrugia qed jishaq ma huwiex responsabbli għall-ħlas ta' danni morali u materjali.
31. Il-Qorti hawnhekk tagħmel referenza għal dak illi ntqal mill-Qorti Kostituzzjonali fil-kawża fl-ismijiet **Louis Apap Bologna vs Kalċidon Ciantar et** deċiża fl-24 ta' Frar 2012 fejn dwar difiża simili, kien intqal is-segwenti:

... kumpens bħal dak għandu jbagħtih biss l-Istat minhabba li l-ksur li qed iġarrab ir-rikorrent huwa l-effett dirett tal-liġi li ddaħħlet bl-Att XXIII tal-1979. L-intimati Ganado nqadew b'liġi li tathom jeddijiet godda li ma kellhomx fiż-żmien meta ngħatat il-konċessjoni enfiwewtika, iżda ma għamlu xejn biex jiksibu dan il-jedd b'mod illegali. Fid-dawl tal-massima *qui suo jure utitur neminem laedere videtur*, l-Qorti ma tistax issib li l-intimati Ganado jridu jagħmlu tajjeb huma wkoll għall-ħlas tal-kumpens lir-rikorrent minhabba s-sejbien ta' ksur tal-jedd fundamentali tiegħu. Din il-fehma tinbena wkoll fuq il-fatt li l-iment tar-rikorrent jirrigwarda liġi li jagħmilha l-Istat u mhux iċ-ċittadin li, min-naħa tiegħu, għandu jedd jinqeda biha fil-parametri tagħha u safejn din ma titqiesx li qiegħda tikser il-jedd fundamentali tas-sid;

Fil-każ ta' liġi leżiva tad-drittijiet konvenzjonali jew kostituzzjonali, huwa l-Istat u mhux iċ-ċittadin li għandu jirrispondu. Għax huwa prinċipalment l-obbligu tal-Istat, u mhux tal-inkwilin, li jassigura li d-drittijiet fundamentali tas-sid ma jinkisrux.

32. Il-Qorti, għalhekk, ma għandha ebda dubju illi tqis favorevolment tali parti tad-difiża billi tagħmilha ċara illi l-intimat John Farrugia, w l-antenati tiegħu qablu, kienu biss benefiċjarji minn Liġi u ma ġiex ippruvat illi b'xi mod kien qiegħed jabbuża minnha, għalkemm jirriżulta illi nbnew strutturi illegali fl-għalqa, u għalhekk ċertament huwa ma għandux ibagħti ebda spejjeż f'każ illi jinstab ksur a favur tar-rikorrenti, għajr l-ispejjeż tiegħu.

Każ kontra l-Avukat tal-Istat

Meritu Prinċipali – jekk hemmx ksur

33. L-Avukat tal-Istat, fid-difiża tiegħu, prinċipalment saħaq illi d-disposizzjonijiet tal-Kap 199 jzommu bilanċ xieraq bejn l-interessi tal-komunita, il-jedd tal-gabillot u l-jekk tas-sid, u dana kif jirriżulta mill-Artikolu 3,4 u 14 tal-Kap 199 tal-Liġijiet ta' Malta.
34. Il-Qorti tosserva illi difiża simili tqajjmet il-kawża '**Baldacchino Holdings Limited vs L-Avukat Ġenerali et**' deciz fil-Prim' Istanza fid-29 ta' Settembru 2021 u b'mod definittiv ftit xhur ilu mill-Qorti Kostituzzjonali fit-12 ta' Lulju 2023, fejn tali difiża giet għal kollox skartata fiż-żewġ istanzi.
35. Peress illi jidher illi tali difiża hija l-qafas tad-difiża ta' l-Avukat tal-Istat, ikun opportun illi l-ħsieb tal-Qorti Kostituzzjonali jiġi riprodott hawnhekk. Di fatti, dwar tali difiża, il-Qorti Kostituzzjonali hekk qalet:

10. Il-liġi speċjali tipprovdi għall-proċedura sabiex sid il-kera jitlob l-awtorizzazzjoni sabiex ma jgeddidx il-kirja fil-każijiet li jissemmew f'dik id-dispożizzjoni. Il-Qorti tifhem li l-legislażzjoni taġhti protezzjoni lil min juża 'r-raba' għal skop agrikolu. Minhabba ċ-ċokon tal-pajjiż, l-art agrikola hi limitata. Hu importanti wkoll mill-aspett soċjo-ekonomiku li fis-suq jkun hawn il-prodott Malti. Iktar ma tonqos l-art agrikola u l-bdiewa, inqas ser ikun hawn prodott frisk lokali u dan b'detriment għall-konsumatur li qiegħed ikollu jiddependi iktar fuq ħxejjex u frott importat minn pajjiżi oħra, li jfisser ukoll iktar prezzijiet għoljin. Il-bdiewa li jaħdmu l-art agrikola qegħdin jipprovdu ikel tant essenzjali. Il-Qorti żżid li l-art agrikola hi importanti wkoll għaliex taġhti lill-pajjiż benefiċċji ambjentali, iktar u iktar meta tqis l-iżvilupp sfrenat li hawn. Il-common agricultural policy stess tal-Unjoni Ewropea għandha dawn l-għanijiet:

- support farmers and improve agricultural productivity, ensuring a stable supply of affordable food;
- safeguard European Union farmers to make a reasonable living;
- help tackle climate change and the sustainable management of natural resources;
- maintain rural areas and landscapes across the EU;
- keep the rural economy alive by promoting jobs in farming, agri-food industries and associated sectors.

11. Hu għalhekk fl-interess generali li l-art agrikola u l-bdiewa jingħataw protezzjoni. Dan meta tikkunsidra li ħafna mill-bdiewa f'Malta jiddetjenu l-għelieqi li jaħdmu bi qbiela. Fl-imġhoddi l-bdiewa ma kinux f'qagħda finanzjarja li jixtru art agrikola u ħafna mill-kirjiet saru snin twal ilu.

12. Il-każijiet li ssemmi l-liġi fejn sid il-kera jista' jitlob sabiex ma jgeddidx il-kera jinkludu ċirkostanzi fejn verament il-kerrej ma jkunx jisthoqqlu iktar protezzjoni. Ċirkostanzi varji li fil-parti l-kbira jindirizzaw l-obbligi tal-kerrej. Fejn il-każ jitratta dwar raba' li tinhadem minn bidwi li jaqla' l-għixien tiegħu mill-art agrikola li jikri, il-Qorti ma tarax li l-problema qegħda minhabba li l-liġi tippermetti lis-sid jitlob li ma jgeddidx il-kirja biss fil-każijiet li jissemmew fl-Art. 4 tal-Kap. 199. Mingħajr dik il-protezzjoni

ħafna bdiewa jispiċċaw mingħajr art, u dan eventwalment ikollu impatt negattiv fuq il-pajjiż.

13. Dan il-każ mhuwiex wiehed fejn il-kerrej ma jixraqlux protezzjoni għaladarba mill-provi rrizulta li hu bidwi u juża l-art għall-iskop li hi mikrija.

14. Din il-Qorti fis-sentenza J & C Properties Limited v. Nazzareno Pulis et tat-23 ta' Novembru 2020 qalet:

“12. L-Avukat tal-Istat jkompli jgħid illi, ukoll jekk hu meħtieġ rikors taħt l- art. 4 tal-Kap. 199, dan ma jfissirx li s-sid ma jistax jieħu lura r-raba', għax l-art. 4(2) jsemmi għadd ta' sitwazzjonijiet fejn il-kiri jista', fuq talba tas-sid, ma jiġġeddidx. Dan huwa minnu; l-art. 4(2) jsemmi sitt sitwazzjonijiet fejn talba tas-sid biex jieħu lura l-pussess tar-raba' għandha tintlaqa', tnejn minnhom minħabba ħtieġa tas-sid u l-erbgħa l-oħra minħabba nuqqasijiet tal-kerrej. Tnejn biss għalhekk huma s-sitwazzjonijiet fejn is-sid jista' jitlob li jieħu lura r-raba' bla ma jkollu jiddependi fuq dak li jkun għamel jew naqas li jagħmel il-kerrej: jekk jeħtieġ ir-raba' biex jaħdmu hu jew jekk jeħtieġ ir-raba', basta ma jkunx raba' saqwi, għall-bini. Dan ifisser li jekk is-sid ma huwiex huwa stess bidwi, jew jekk ma għandux il-kapital meħtieġ biex jibni l-art, ma jistax jieħu r-raba' lura, sakemm il-kerrej joqgħod attent li jħares il-kondizzjonijiet li trid il-liġi. Tassew, is-sid jista' jbigħ l-art lil min għandu l-kapital meħtieġ biex jiżviluppaha, u f'dak il-każ ir-restrizzjonijiet fuq id-drittijiet tiegħu ma jkunux daqshekk drastici. Madankollu, bla ħsara għal dak li sejjer jingħad aktar 'il quddiem, xorta fil-fehma tal-qorti hemm limitazzjonijiet fuq id-drittijiet tas-sid li minħabba fihom ma jistax igawdi bis-sħiħ il-proprjetà tiegħu.

13. Tassew illi, kif fissret l-ewwel qorti, dawn ir-restrizzjonijiet fuq id-drittijiet tas-sid huma għal għan soċjali u għalhekk legittimi; għalhekk il-kwistjoni hi jekk, għal dawn ir-restrizzjonijiet, is-sid huwiex jingħata kumpens xieraq u proporzjonat bil-ħlas ta' qbiela li tkun għall-inqas mhux wisq anqas minn kemm jista' jdaħħal is-sid fis-suq ħieles”.

15. M'hemmx dubju li €19.80 fis-sena għall-kiri ta' art agrikola li fiha kejl ta' 8,832 metri kwadri hi rraġonevoli, u m'hemmx għalfejn parir ta' perit sabiex tasal għal dik il-konklużjoni. Hu veru li skont l-Art. 3 tal-Kap. 199 m'hemmx xejn x'izomm lis-sid u lill-kerrej milli jiftehm fuq kondizzjonijiet godda bil-miktub. Kondizzjonijiet li jistgħu jinkludu zieda fil-kera. Però fejn ma jseħhx ftehim, dik id-dispożizzjoni ma toffrix garanzija lis-sid li jekk jagħmel il-proċedura ser jibda jircievi kera xierqa. Rilevanti wkoll li kien fl-1972 li dik id-dispożizzjoni giet emendata l-aħħar.

16. Qabel daħal fis-seħħ l-Att numru XXII tal-2022, l-Art. 3(2)(ċ) tal-Kap. 199 kien jipprovdi li l-Bord dwar il-Kontroll tal-Kiri tar-Raba' ma jistax jipprovdi għall-kondizzjonijiet godda jekk:

“(ċ) daww il-kondizzjonijiet godda ma jkunux ekwi għal paragon ma' kondizzjonijiet ta' kiri li jkunu jeżistu f'egħlieqi paragonabbli fl-istess

parti tal-Gżira, wara li jittieħed kont prinċipalment tal-kwalità u profondità medja tal-ħamrija, tan-natura tal-art ta' taħt il-ħamrija, tad-direzzjoni li fiha r-raba' mżerżaq ikun qiegħed faċċata, tal-aċċessibilità għat-triq u d-distanza tiegħu mill-eqreb raħal”.

17. Il-Qorti ma taqbilx mal-Avukat tal-Istat li fil-każ tal-Kap. 199, “23..... ż-żieda fl-ammont tal-kerā tiddependi għal kollox fuq is-suq miġtuħ”. Dik ma kinitx ir-realtà ta' kirjiet bħal dik in eżami li ilhom jeżistu għexieren ta' snin. Hu magħruf li kirjiet ta' art agrikola protetti taħt il-Kap. 199 jagħtu kera ferm baxxa. Hu veru li skont il-proviso tal-istess dispożizzjoni l-Bord jista' jiċħad il-kondizzjonijiet għodda li jrid is-sid jew japprovahom safejn iqis li huma gustifikati, però f'dan ukoll kellu japplika paragrafi (a) sa (c) tal-istess dispożizzjoni.

18. Il-kerā baxxa li huma intitolati għaliha sidien il-kerā qiegħed johloq nuqqas ta' proporzjonalità bejn l-interess ġenerali u l-interess tal-privat. Il-piż qiegħed iġorru kollu s-sid. L-Art. 3(2)(c) ma kienx joffri rimedju adegwat li jiggarrantixxi li s-sid jirċievi kera xierqa u fl-istess ħin iżomm bilanċ mal-interess ġenerali. Tant hu hekk li wara ħafna snin, il-leġislatur emenda l-liġi. Lanqas m'hemm xi provi li jindikaw li fl-inħawi fejn tinsab l-art meritu tal-kawża, hemm għelieqi paragunabbli ma' dik mertu tal-kawża li tagħti lis-sidien qbiela xierqa. Dan apparti li l-Qorti tistqarr li ma kien faċli xejn li jsir eżerċizzju bħal dak li jissemma fl-Art. 3(2)(c) tal-Kap. 199 fis-sens li jsir paragun ma' “kondizzjonijiet ta' kiri li jkunu jeżistu f'egħlieqi paragunabbli fl-istess parti tal-Gżira”. Dan meta ma jeżistix reġistru li fihom jiġu reġistrati kirjiet ta' għelieqi. Inoltre, lanqas ma tista' toffri soljev il-kerā li jitlob il-Gvern għall-kiri ta' għelieqi meta r-rati huma wkoll baxxi. Il-periti addizzjonali spjegaw li fl-2000 il-kerā ta' raba' mill-Gvern kien €9.32 għal kull tomna. Komplew, “F'dan ix-xenarju, ir-rata tar-raba' baġħli giet modifikata għal bejn 10 u 15 Ewro kull tomna kull sena, skont il-kundizzjoni tar-raba'” (fol. 186). Qalu wkoll li, “.... f'dan il-każ, mil-lat agrikolu dan ikun €13 kull tomna (jiġifieri 1124 metru kwadru kull sena)”. Il-Qorti ma tistax tara li illum il-ġurnata sid privat ta' art agrikola ser jikriha b'kerā ta' €13 fis-sena għal tomna raba'.

19. Il-Qorti żżid li l-Avukat tal-Istat ma ressaqx xi provi fis-sens li l-Bord ta' sikwit qiegħed jagħti deċiżjonijiet fejn jawtorizza lis-sid li jawmenta l-kerā għal rati li huma diċenti. Ir-realtà hi li kirjiet agrikoli antiki regolati mill-Kap. 199 huma soġġetti għall-kerā baxxa għaliex huma kirjiet li saru snin twal ilu, meta l-ħajja f'Malta kienet ferm differenti. Biżżejjed jingħad li f'dan il-każ meta fl-1967 daħal fis-seħħ Kap. 199, ir-raba' kienet diġà ilha snin twal mikrija.³ Il-kiri ta' art agrikola kien il-mezz kif is-sid ikollu lil xi ħadd jehodlu ħsieb ħwejġu u fl-istess waqt jagħmel ftit qligħ. Kirjiet li ilhom fil-familja tal-inkwilin għall-ġenerazzjonijiet shaħ. F'dan il-każ ma ntwera bl-ebda mod li l-bidwi ma jiflaħx iħallas iktar mill-miżerja li ilu jħallas lis-sid għal dawn is-snin kollha.

20. Hu veru wkoll li meta fl-1993 l-attriċi xtrat l-għalqa kienet taf għal x'hiex dieħla, ċjoè li qed tixtri art soġġetta għall-kirja protetta. Hu minnu wkoll li l-attriċi xtrat l-art mhux biex tużaha għall-agrikoltura għaliex ma twaqqfitx

għal dak l-iskop imma biex tispekula. Madankollu, b'daqshekk ma jfissirx li m'għandhiex jeddijiet. Veru wkoll li l-art xtratha bi prezz ferm vantaġġuż, u dan peress li l-kirja hi protetta. Però jibqa' l-fatt li mid-data tal-akkwist għaddew xejn inqas minn tletin sena u baqa' ma nbidel xejn. Għalhekk l-argumenti li għamel l-Avukat tal-Istat f'paragrafu 25 tar-rikors tal-appell m'għandhomx saħħa. Jibqa' fatt li tletin sena wara li l-attriċi xtrat l-art, kien biss fl-aħħar tas-sena 2022 li l-liġi giet emendata bl-Att XXII tal 2022. B'dik il-liġi ġew introdotti regoli ġodda dwar kif għandha tiżdied il-kera. Proċedura li ovyjament mhijiex il-meritu tal-kawża tal-lum.

21. Fil-każ in eżami kull talba għall-awment skont l-Art. 3(2) tal-Kap. 199 x'aktarx ma kinitx ser twassal għal xi tibdil sinifikanti fil-kera. Dan appartni li fl-1992 wiehed ma setax ikun jaf kif il-valur tal-proprjetà f'Malta ser tiżdied.

36. Din il-Qorti, ftit li xejn ma għandha xi żżid mat-tagħlim u direzzjoni mogħtija mill-Qorti Kostituzzjonali u tagħmel tagħha l-konklużjonijiet eruditi tal-Qorti Kostituzzjonali fejn tiddikjara illi, a differenza ta' dak dikjarat mill-Avukat tal-Istat, l-Kap 199, kif applikat, qiegħed jilledi d-drittijiet tar-rikorrenti lkoll.

Drittijiet leżjonati

37. Jirriżulta lli r-rikorrenti ikkontendenu illi d-dritt lilhom leż kien dak ikkontemplat fl-Artikolu 37 u 39 tal-Kostituzzjoni kif ukoll l-Ewwel Artikolu ta' L-Ewwel Protokoll tal-Kostituzzjoni u l-Artikolu 6 ta' l-istess Konvenzjoni.
38. Jirriżulta illi l-Kap 199, ossija l-Att dwar it-Tiġdid tal-Kiri tar-Raba, sar liġi permezz ta' Att XVI tas-sena 1967, ippromulgat fl-20 ta' Ġunju 1967.
39. Dwar jekk hemmx ksur tal-varji artikoli indikati mir-rikorrenti, il-Qorti tagħmel referenza għas-sentenza tal-Qorti Kostituzzjonali mogħtija ftit ġimghat ilu fl-ismijiet **Carmelo Azzopardi noe vs Avukat tal-Istat et** deċiża fit-12 ta' Lulju 2023, fejn kellha dan xi tgħid:

20. M'hemmx dubju li r-restrizzjonijiet huma għal għan soċjali u għalhekk legittimi. Però hu ċert li m'huwiex jingħata kumpens xieraq u proporzjonat bil-ħlas ta' qbiela li ma tkunx wisq tant inqas minn dik li kienu jdaħħlu sidien il-kera kieku krew ir-raba' għal skop agrikolu fis-suq ħieles. Illum il-mod kif tiżdied il-qbiela hu differenti wara li fit-8 ta' Frar 2023, daħlu fis-seħħ l-emendi li saru bl-Att XXII tal-2022. Illum hemm mekkaniżmu ġdid kif tiżdied il-kera tar-raba' għal użu agrikolu, li però mhwiwiex oġġett ta' din il-kawża.

*21. Magħmula dawn il-konsiderazzjonijiet il-Qorti tikkonkludi li matul il-perjodu rilevanti, il-kera baxxa twassal għall-ksur tal-Artikoli 37 tal-Kostituzzjoni u l tal-Ewwel Protokoll tal-Konvenzjoni Ewropea. Fir-rigward tal-Art. 37 tal-Kostituzzjoni fis-sentenza **J & C Properties Limited v. Nazzareno Pulis et**, din il-Qorti diġà spjegat kif japplika għall-każijiet simili:*

“L-art. 37 tal-Kostituzzjoni ma jħarisx lis-sid biss minn “żvestment” totali tad-drittijiet u interessi tiegħu fuq il-proprjetà. Li jgħid l-art. 37

hu illi “ebda interess fi jew dritt fuq proprjetà” ma għandu jinkiseb mingħajr kumpens xieraq. Il-ius possidendi tas-sid huwa ċertament interess fi jew dritt fuq proprjetà u għalhekk it-teħid ta’ dak id-dritt jintlaqat bl-art. 37 tal-Kostituzzjoni”.

22. *Għal dak li jirrigwarda l-ilment relatat ma’ allegat ksur tal-Artikoli 39 tal-Kostituzzjoni u 6 tal-Konvenzjoni, fis-sentenza **J & C Properties Limited v. Nazzeno Pulis et** diġà ddecidiet dwar il-jedd ta’ aċċess bħala fergħa tal-jedd fundamentali għal smiġh xieraq. Il-Qorti ser tillimita ruħha biex tirriproduci dak li diġà qalet f’dik is-sentenza:*

“17. Tassew illi l-jedd ta’ aċċess għal qorti bħala fergħa tal-jedd għal smiġh xieraq ma jagħtix jedd illi l-qorti tapplika liġi sostantiva favorevoli għal min jidher quddiemha, għax wara kollox liġi favorevoli għal parti tkun sfavorevoli għall-parti l-oħra. Madankollu, jekk is-sid għandu jedd għal dħul fuq il-proprjetà tiegħu li jkun għallinqas paragonabbli ma’ dak li jagħti s-suq ħieles, meqjus ukoll il-fattur soċjali, ikun inutli li għandu jedd li jadixxi qorti li ma għandhiex setgħa taġħtih ir-rimedju li jeħtieġ. Fil-każ ta’ llum, għalkemm, kif rajna, jista’ jkun hemm ċirkostanzi fejn is-sid jista’ jingħata mill-Bord dwar il-Kontroll tal-Kiri tar-Raba’ rimedju xieraq, dawk iċ-ċirkostanzi huma x’aktarx eċċezzjonali u ma jstax għalhekk jingħad illi s-sid għandu garantit aċċess għal tribunal li sejjer jagħtih rimedju sħiħ u biżżejjed”.

40. Abbażi ta’ tali taġħlim, huwa ċar illi teżisti leżjoni sofferta mir-rikorrenti kif protetta bl-Ewwel Artikolu ta’ l-Ewwel Protokol.
41. Fil-każ in eżami, ma għandu jkun hemm asolutament ebda dubju illi l-kera, ossija qbiela tal-art imħallsa fl-ammont ta’ Lm2 fis-sena, ossija €4.33 hija waħda irriżorja u ċertament ma tista’ b’ebda tip ta’ imażinazzjoni titqies bħala li qed toħloq bilanċ bejn id-drittijiet tal-gabilott u tas-sid!
42. Fil-każ in eżami, l-ilment tar-rikorrenti huwa bbażat fuq in-nuqqas ta’ proporzjoni bejn id-drittijiet tas-sid u tal-inkwilin, matul is-snin, u l-kera baxxa u mhux xierqa perċepita matul is-snin li kienet konsegwenza ta’ l-interferenza sproporzjonata bejn id-drittijiet tas-sid u dawk tal-inkwilini li kkreaw piż eċċessiv fuq ir-rikorrent.
43. Relevanti huwa l-każ **Cassar vs Malta** (950570/13) deċiż mill-Qorti Ewropea fit-30 ta’ Jannar 2018, fejn ingħad:

In assessing the pecuniary damage sustained by the applicants, the Court has, as far as appropriate considered the estimates provided and had regard to the information available to it on rental values on the Maltese property market during the relevant period. It further notes that from 2008 onwards, the Court found the legitimacy of the aim pursued highly questionable and thus does not justify a reduction compared with the free market rental value.” (Ara wkoll Sergio Falzon et vs L-A.G. et deċiża mill-Qorti Kostituzzjonali fit-30 ta’ Jannar 2018).

44. Il-Qorti tinstab ċerta illi, għalkemm tali raġunament sar fil-fond ta' kirjiet ta' propjeta', l-istess għandu japplika wkoll għall-kirjiet ta' artijiet agrikoli.
45. Meta tistharreġ dak li ngħad b'referenza għall-Ewwel Artikolu tal-Ewwel Protokoll tal-Konvenzjoni Ewropea, din il-Qorti tqis li t-test tal-bilanċ u proporzjonalita' ma għiex sodisfatt. Infatti, is-setgħa tal-Istat li jikkontrolla l-użu tal-ġid għall-għan soċjali trid titwettaq b'mod proporzjonali mal-interessi tas-sid privat fit-tgawdija ta' hwejġu, u fin-nuqqas ta' dan, jkun hemm ksur tal-Ewwel Artikolu tal-Ewwel Protokoll tal-Konvenzjoni Ewropea.
46. In vista tas-suespost, din il-Qorti tqis li l-operazzjonijiet tal-Kap 199 tal-Liġijiet ta' Malta u l-liġijiet viġenti, ħalqu sproorzjon bejn id-drittijiet tas-sid u l-interess soċjali. Għalhekk, din il-Qorti ma għandha ebda dubju li fil-każ odjern, seħħ vjolazzjoni tad-drittijiet tar-rikorrent.
47. Għalhekk, il-Qorti ssib illi hemm leżjoni tad-drittijiet fundamentali tar-rikorrenti kif protett bl-Ewwel Artikolu ta' L-Ewwel Protokoll tal-Kostituzzjoni u d-difiża sollevata mill-intimati f'dan ir-rigward, ma tistax tiġi kkunsidrata favorevolment.

Kumpens

48. Il-Qorti tosserva illi r-rikorrenti, talbu lill-Qorti sabiex tipprovdilhom rimedji xierqa u opportuni sabiex id-dritt leż, kif fuq ġia indikat, jiġi rimedjat u għalhekk il-Qorti issa trid tgħaddi biex tikkunsidra r-rimedji xierqa u effettivi.
49. Għaladarba instab li hemm ksur tad-drittijiet tagħhom għat-tgawdija tal-fond in kwistjoni, il-Qorti tqis li t-talba għal danni, kemm pekunjarji kif ukoll non pekunjarji, hija mistħoqqa li tiġi kkunsidrata.
50. Konsegwentement, din il-Qorti ser tipprovdi għal danni.
51. Jirriżulta li r-rikorrenti talbu għall-ħlas ta' kumpens, li l-Qorti tifhem li jfisser pretenzjoni għal danni pekunjarji għall-okkupazzjoni, kif ukoll danni non-pekunjarji għal leżjoni sofferta.

Data ta' Leżjoni

52. Il-Qorti tosserva li l-ewwel li għandha tistabilixxi hija minn meta għandu jiġi kkalkulat il-kumpens.
53. Jirriżulta illi l-art intirtet mir-rikorrenti u ilha fil-familja għal deċenni, jekk mhux seklusha, u għalhekk ma għandu jkun hemm ebda dubju illi l-leżjoni għandha titqies minn dakinhar illi daħlet in vigore l-Konvenzjoni illi abbażi tagħha intsabet il-leżjoni, ossja l ta' Mejju 1987.
54. Jirriżulta, madanakollu, illi r-rikorrenti indikaw illi ilhom ma jaċċettaw qbiela sa mis-sena 1998 u għalhekk talbu kumpens minn dakinhar 'il quddiem. Għalhekk, il-Qorti tqis illi kwalsiasi kumpens għandu jibda jiddekorri mill-**1 ta' Jannar 1998** 'il quddiem.

55. Jirrizulta wkoll illi l-kawża odjerna saret fil-11 ta' Ottubru 2021, ossija qabel id-dhul tal-emendi għall-Kap 199 li saru bl-Att XXII tal-2022 li daħal fis-sehħ fit-8 ta' Frar 2023.
56. Il-Qorti hawnhekk tagħmel referenza għal dak dikjarat fil-każ **Vincenza Magro vs l-Avukat tal-Istat** mill-Qorti Kostituzzjonali fil-31 ta' Mejju 2023, fejn kellha dan xi tgħid dwar d-dhul ta' tali Liġi:

Bl-Att XXII tal-2022 li daħal fis-sehħ fit-8 ta' Frar 2023 żdied l-Artikolu 4(2A) li fih hemm mekkaniżmu fejn il-kirja ġusta tar-raba' għal użu agrikolu tista' tiġi stabbilita b'mod li ma teċċedix 1.5 fil-mija fis-sena tal-valur tal-art libera u franka. Hemm ukoll dispożizzjoni ta' żieda ta' 2 fil-mija fejn ir-raba' tinkludi razzett. Din il-kera tista' tiżdied kull tmien snin skont l-istess mekkaniżmu stipulat fil-liġi jekk is-sid u l-inkwilin ma jilhqux ftehim mod ieħor. Din l-emenda fil-liġi hi ntiża biex iżzomm bilanċ ġust bejn is-sid u l-inkwilin fejn għalkemm jista' ma joffrix jew jiggarantix kumpens sħiħ għal ġeneralità tal-tal-każijiet kollha, però meta jkun hemm preżenti għanijiet legittimi meħuda fl-interess ġenerali, bħalma hu dan il-każ, il-kumpens ġust jista' jiġbed lejha ammont li jkun ferm inqas mill-valur sħiħ tas-suq.

31. Il-fatt li l-liġi tagħti biss il-possibbiltà li l-kera toġħla sa mhux aktar minn 1.5 jew 2 fil-mija skont il-każ, u għalhekk ma tagħtix il-possibbiltà li s-sid jirċievi l-valur sħiħ fis-suq ma jfissirx b'daqshekk li ma hemmx il-proporzjon mixtieq mill-legiżlatur bejn l-interess ġenerali u l-interessi tas-sidien fid-dawl li l-kera tibqa' kontrollata sakemm l-inkwilin jeħtieġ protezzjoni, u l-kera tista' tiżdied kull tmien snin, għalkemm din il-Qorti tagħmilha ċara li mhix tippronunzja ruħha fuq kemm hu effettiv ir-rimedju mogħti mil-liġi billi din mhix parti mill-mertu tal-kawża.

*32. F'kull każ il-problema tal-liġi però hi li ma tipprovdix rimedju lis-sidien għall-kera baxxa li jkunu rċevew għaž-żmien kollu qabel id-dhul fis-sehħ tal-liġi. Għalhekk il-Qorti tqis li l-attributi sofriet ksur tad-drittijiet tagħha kif sanciti permezz tal-Artikolu 1 tal-Ewwel Protokoll tal-Konvenzjoni Ewropea, però biss mill-1982 (meta saret il-kawża) **sa Jannar 2023 meta dahlet fis-sehħ l-emenda fil-liġi.***

57. Għaldaqstant, il-Qorti tqis illi f'dan il-każ, il-kumpens għandu jiġi meqjus sa **Jannar 2023**.
58. Għalhekk, kwalsiasi kumpens għandu jingħata bejn Jannar 1998 sa Jannar 2023, ossija hamsa u għoxrin sena.

Kumpens - Danni Pekunjarji u Non-Pekunjarji

59. Dwar danni pekunjarji, f'dan l-istadju tagħmel referenza għas-sentenza Trapani Galea Feriol pro et noe et vs Kummissarju tal-Artijiet et deċiża fil-31 ta' Ottubru 2014, fejn f'materja ta' komputazzjoni ta' kumpens għal leżjoni ta' dritt fundamentali sancit fl-artikolu konvenzjonali fuq ċitat ġie osservat:

“Issa għalkemm huwa minnu illi l-valur tal-kumpens akkordat mill-Qorti wara sejba ta' leżjoni tad-drittijiet fundamentali ma jekwiparax

neċessarjament ma' likwidazzjoni ta' danni ċivili attwali sofferti, ma' jfissirx li d-danni materjali għandhom jiġu injorati għall-finijiet tal-eżerċizzju odjern. Il-Qorti trid tqis il-fatturi kollha rilevanti għall-każ odjern sabiex tasal għad-determinazzjoni tal-quantum. Dawn huma (1) it-tul taż-żmien li ilha isseħħ il-vjolazzjoni ikkunsidrat ukoll fid-dawl tat-tul taż-żmien li r-rikorrenti damu sabiex ressuq l-proċeduri odjerni biex jirrivendikaw id-drittijiet Kostituzzjonali tagħhom: (2) il-grad ta' sproporzjoni relatat mal-introjtu li qed jiġi perċepit ma' dak li jista' jiġi perċepit fis-suq ħieles, ikkunsidrat ukoll l-għan soċjali tal-miżura; (3) id-danni materjali sofferti mir-rikorrenti, ikkunsidrat ukoll l-ispejjeż sostanzjali li jagħmlu l-intimati Tabone sabiex jirrendu il-fond abitabbli u (4) l-ordni li se tagħti din il-Qorti dwar l-eżenzjoni f'dan il-każ mill-effetti legali ta' l-artikolu 5 tal-Kap 158.”

60. Tali tagħlim, għalkemm applikat fil-konfront tal-Kap 158, ċertament japplika wkoll fil-konfront ta' ksur rekat mill-applikazzjoni tal-Kap 199.
61. Dwar kif għandu jinħadem il-kumpens, din il-Qorti ser issegwi l-likwidazzjoni tal-kumpens dovut f'dawn il-każijiet skont kif komputat mill-Qorti Kostituzzjonali, fejn tagħmel referenza għad-direzzjoni mogħtija mill-istess Qorti fil-kawża '**Baldacchino Holdings vs Avukat Ġenerali et**, ġia fuq ċitata u mogħtija fit-12 ta' Lulju 2023, fejn dwar kif kellu jinħadem il-kumpens, kellha dan xi tgħid:

30. Il-mod kif il-periti addizzjonali għamlu l-istima tal-valur lokatizzju hi iktar mill-perspettiva tas-sid. Metodu li jikkunsidra l-valur tal-art u xi qligħ mistenni jrendi investiment simili għal kull sena. B'dawk l-istimi d-destinazzjoni tal-kirja x'aktarx li ma tkunx biss għall-koltivazzjoni ta' prodotti agrikoli. Li jinteressana f'dawn it-tip ta' kawżi hu l-valur lokatizzju ta' raba' fis-suq miftuħ għal użu agrikolu u mhux biex tintuża għal xi skop ieħor.

*31. Magħmula dawn il-konsiderazzjonijiet l-Qorti hi tal-fehma li l-kalkoli xorta għandhom isiru fuq l-istimi tal-periti addizzjonali għaladarba m'hemmx provi aħjar. Madankollu mit-total ser jitnaqqas 30% għall-interess ġenerali u 50% oħra għaliex mhux magħruf kemm l-art kienet ser tkun mikrija għall-perjodu kollu u kemm sid il-kera kien ser jirnexxielu jikri l-art bil-valuri lokatizzji għoljin li taw il-periti addizzjonali. **Il-Qorti qieset ukoll il-fatt li l-art hi baġli u għalhekk min jikri jrid jara minn fejn ser iġib l-ilma, li jfisser iktar spejjeż***

62. Abbażi ta' tali direzzjoni għandu jsir tnaqqis ta' ċirca 30% mis-somma li kienet tkun perċepibbli mill-attur fuq is-suq liberu minħabba l-għan leġittimu tal-liġi impunjata, u tnaqqis ieħor ta' 50% fuq is-somma riżultanti sabiex jittieħed kont tal-inċertezza li l-atturi kien irnaxxellhom iżommu l-proprjeta' mikrija tul iż-żmien rilevanti kollu għall-prezzijiet indikati mill-perit tekniku. Minn tali somma, għandu imbagħad jitnaqqas il-kera pperċepita, jew il-kera li kienet perċepibbli skont il-liġi.
63. Dwar danni non pekunjarji, il-Qorti tosserva illi fil kawża fuq ċitata ta' Baldacchino Holdings, il-Qorti illikwidat kumpens ta' €1,500 fuq perjodu ta' għaxar snin – għalhekk, il-Qorti tqis illi jkun ġust u ekwu li l-kumpens għal danni non pekunjarji annwali għandu jkun ta' mija u ħamsin Euro (€150).

64. Ikkunsidrat il-metodoloġija fuq imsemmija kif ukoll il-konsiderazzjonijiet dwar danni non-pekunjarji, il-kalkolu tad-danni kemm pekunjarji kif ukoll non-pekunjarji għandu jkun is-segwent:

Danni Pekunjarji					
Min	Sa	Kera Perċepibbli (€)	Snin	Xhur	TOTAL
Jannar	Jannar				
1998	2003	79	5		395
2003	2008	675	5		3375
2008	2013	810	5		4050
2013	2018	1,620	5		8100
2018	2023	2000	5		10000
	Numru ta' Snin		25		
				TOTAL	25920
			Naqqas 30%		7776
		Bilanc			18144
			Naqqas 50%		9072
				TOTAL Danni Pekunjarji	9072
					9072
Danni Non Pekunjarji					
Kumpens €	Snin	Total			
150	25	3750			
				ŽID Danni Non Pekunjarji	
				TOTAL Danni Pekunjarji u Non Pekunjarji	3750
					12822

65. Il-Qorti tosserva li tali somom ċertament jinkorporaw fihom l-element punittiv fuq min jonqos mid-drittijiet tiegħu, l-element eżemplari fejn jidher ċar u inekwivoku l-konsegwenza ta' tali nuqqas u finalment l-element effettiv fejn ir-rikorrenti jingħataw kumpens effettiv u misthoqq.
66. Għaldaqstant, din il-Qorti tqis li l-kumpens dovut lir-rikorrenti għandu jkun ta' **tnax-il elf, tmien mija u tnejn u għoxrin Euro (€12,822)**.

Rimedji ulterjuri

67. Jirriżulta illi r-rikorrenti, apparti kumpens għal danni morali u materjali, talbu wkoll lill dina l-Qorti sabiex tipprovdri rimedju ulterjuri sabiex il-leżjoni ma tibqax isseħħ.
68. Hawnhekk il-Qorti tifhem, anke mix-xhieda ta' Franco Buttigieg in kontro eżami, illi wiehed mir-rimedji illi huma qed ifittxu huwa dak illi jingħataw lura l-art tagħhom.
69. Hawnhekk, il-Qorti tqis illi għandha tagħmel is-segwent osservazzjonijiet:
- Jirriżulta illi, l-art meritu tal-kawża odjerna, ta' kobor ta' madwar tomnejn, ilha f'idejn l-intimat u l-antenati tiegħu, għal dawn l-aħħar mija u tletin sena.

- b. Jirrizulta illi l-intimat John Farrugia, illi illum huwa pensjonant u qabel hadem bhala driver u mechanic, jikkontendi illi huwa *part-time* farmer u li jipprovdi ikel lill-familja tieghu – madanakollu, ma giet ipprezentata ebda prova illi l-intimat huwa attwalment registrat bhala '*part-time farmer*', u anke kieku kien hekk irregistrat, dana ma jfissirx necessarjament, illi l-art meritu tal-kawza odjerna, tintuza ghal skopijiet agrikoli.
- c. Jirrizulta illi l-intimat John Farrugia jikkontendi illi huwa jghaddi l-prodott li jikkoltiva lill-ahwa u familjari tieghu – ghalkemm ma ingabet ebda prova f' dana is-sens, filwaqt illi dina l-Qorti ma tiddubitax mill-fatt illi jekk jizra xkora patata, kif stqarr l-istess intimat fil-kontri ezami tieghu, il-prodott ser eventwalment jitqassam mal-familjari tieghu, dana ma jfissirx illi l-art qiegħda tintuza esklussivament ghal skopjiet agrikoli.
- d. Jirrizulta, di fatti, mir-rapport tal-espert tekniku, illi flimkien mal-ghalqa, hemm varji strutturi, ossija kmamar illi nbnew, wahda minnhom illi nbnet qabel is-sena 1967, filwaqt illi z-zewg ikmamar l-ohra inbnew wara is-sena 1967, u ghalhekk huma illegali.
- e. Jirrizulta illi, ghalkemm ma hemmx servizzi ufficjali tad-dawl, ilma u drenaġġ, jidher li filwaqt l-kamra li ilha hemm sa min qabel is-sena 1967 hija irrangata sabiex wiehed jghix fiha b' mod rudimentali, fejn hemm saħansitra kcina u sodda (vide fol 42), kamra ohra, illi nbnet wara is-sena 1967 tintuza bhala 'toilet' filwaqt illi l-kamra l-ohra, li wkoll inbiet wara is-sena 1967 u li ghandha saqaf tal-asbestos, tintuza bhala mahzen agrikolu – l-unika uzu permessibli minn kwalsiasi tip ta' struttura fiz-zona fejn tinstab l-ghalqa meritu tal-kawza odjerna.
- f. Jirrizulta car, lil dina l-Qorti, illi l-art meritu tal-kawza odjerna, illi ghaliha l-intimat kien qiegħed ihallas qbiela ta' €4.66 fis-sena, ma hijiex qiegħda tintuza esklussivament għall-skopijiet agrikoli, kif jikkontendi l-intimat Farrugia, izda jidher car illi qiegħda tintuza wkoll għall-skopijiet rekreattivi u ta' mistrieħ għall-intimat w il-familjari tieghu.
- g. Ghandu jinghad ukoll illi l-Perit Tekniku ghamlet stima tal-art fil-valur ta' €200,000, liema stima ma sarix abbaži tal-kondizzjonijiet godda imposti mill-legislatur permezz tal-Att XXII tal-2022, bil-varji limitazzjonijiet u kundizzjonijiet hemm inkluzi, izda saret abbaži tal-valutazzjoni tas-suq, liema stima hija certament wahda għusta in vista tal-fatt illi fil-każ odjern ma hemmx biss għalqa, izda hemm kamra legali tad-daqs ta' 35 metru kwadru, u strutturi ohra li jrendu l-ghalqa utlizabbli wkoll għall-skopijiet rekrazzjonali, liema skop huwa certament dak illi jagħmel biha l-intimat John Farrugia.
- h. Jirrizulta, finalment, illi ma kien hemm ebda kontestazzjoni dwar il-fatt illi r-rikorrenti huma sidien ta' għalqa adjaċenti għall-art meritu tal-kawza odjerna, u li għalhekk l-lezjoni illi huwa qed isofri hija aggravata mill-fatt illi qegħdin jigu mcāhħda mid-dritt illi jgawdu art ferm aktar, li parti minnha hija ġia fil-pussess tagħhom.

70. Il-Qorti tosserva illi, abbażi tal-kostatazzjonijiet kollha magħmula hawn fuq, jidher ċar illi l-leżjoni illi qegħdin isofru r-rikorrenti riżultat tal-okkupazzjoni, b'titolu ta' qbiela protetta taħt il-Kap 199, tal-art da parte ta' l-intimat, ser titkompla tiġġedded f'każ illi l-Qorti ma tipprovdi għal rimedju ulterjuri, ossija ir-ritorn tal-għalqa lis-sidien rikorrenti wara illi kienet ilha f'idejn l-intimat u l-antenati tiegħu għal dawn l-aħħar mija u tletin sena.

71. Għalhekk, il-Qorti tqis illi għandha tipprovi rimedju ulterjuri lir-rikorrenti billi tordna lill-intimat sabiex jiżgombra mill-art meritu tal-kawża odjerna fi żmien tlett xhur mid-data tas-sentenza finali.

Konkluzjoni

Il-Qorti,

Wara illi rat l-atti kollha proċesswali kollha ppreżentati quddiemha;

Wara illi rat is-sottomissjonijiet tal-abbli difensuri tar-rikorrenti, tal-intimat u tal-Avukat tal-Istat;

Tgħaddi biex taqta' u tiddeċiedi l-vertenza odjerna billi:

Tiċhad l-eċċezzjonijiet tal-intimat John Farrugia.

Tiċhad l-eċċezzjonijiet kollha fil-mertu ta' l-Avukat tal-Istat.

Tilqa' l-Ewwel Talba tar-rikorrenti u:

Tiddikjara illi d-disposizzjonijiet tal-Kap. 199 tal-Liġijiet ta' Malta, b'mod partikolari, iżda mhux biss, l-Artikoli 3 u 4 tal-istess Kap. 199 qegħdin jagħtu dritt ta' rilokazzjoni indefinita lill-intimat John Farrugia ta' territorju art ta' ċirka żewġ tomniet ekwivalenti għal 2,700mk. mill-art ta' Tal-Qsajjem fil-limiti ta' Haż-Żebbuġ u dan qed jirrendiha impossibli lill-istess rikorrenti li jirriprenđu l-pussess tal-imsemmija proprjetà.

U għalhekk:

Tiddikjara li qed jiġu leżi d-drittijiet fundamentali tar-rikorrenti għat-tgawdija tal-proprjeta`tagħhom, kif fuq aħjar deskritt, u dawna kif protetti mill-Ewwel Artikolu tal-Ewwel Protokoll tal-Konvenzjoni Ewropea (L-Ewwel Skeda ta' Kapitolu 319 tal-Liġijiet ta' Malta), u b'hekk ser tingħata kumpens għal dan.

Tilqa' t-Tieni Talba u:

Tiddikjara li l-Avukat tal-Istat huwa responsabbli għall-kumpens u danni pekunjarji u non-pekunjarji sofferti mir-rikorrenti u;

Tillikwida d-danni sofferti mir-rikorrenti huwa fl-ammont ta' **tnax-il elf, tmien mija u tnejn u ghoxrin Euro (€12,822)** u

Tikkundana lill-Avukat tal-Istat iħallas l-ammont totali ta' **tnax-il elf, tmien mija u tnejn u ghoxrin Euro (€12,822)**, bl-imghax legali mid-data ta' din is-sentenza sad-data tal-pagament effettiv.

Tilqa' t-Tielet Talba u:

Tordna lill-intimat John Farrugia jiżgombra mill-għalqa meritu tal-kawża odjerna, kif aħjar deskritta mill-Perit Tekniku, li tinstab f'Tal-Qsajjem, limiti ta' Ħaz-Żebbug, (Malta) u dana fi **zmien tlett xhur mid-data tas-sentenza finali**.

L-ispejjeż għall-proċeduri odjerni għandhom ikunu a kariku tal-Avukat tal-Istat għajr għal dawk tal-intimat John Farrugia illi għandhom jibqgħu a kariku tiegħu.

Francesco Depasquale LL.D. LL.M. (IMLI)
Imħallef

Rita Sciberras
Deputat Registratur